

3. ሕይወት ምንድን ነው?

በዚህ ክፍል ትምህርት የሚከተሉትን ነገሮች ይማራሉ-

- ለምን ዓላማ ተወለዱ?
- እግዚአብሔርን የሚመስሉት እንዴት ነው?
- እግዚአብሔርን የማይመስሉት እንዴት ነው?
- ምን ዓይነት ሰው መሆን ይፈልጋሉ?
- የእግዚአብሔር ልጅ መሆንም እንዴት ያውቃሉ?

ክፍል 1

ለምን ዓላማ ተወለዱ?

ለምን እንደተወለዱ ማወቅ አለብዎ

አንድ ሰው የፕላስቲክ ሳህንን እንደ ምግብ መቀቀያ፣ ብርጭቆን ደግሞ እንደመደሻ ሊጠቀምበት ሲሞክር ቢያዩ ምን ሊያስቡ ይችላሉ? ዓላማውን ሳያውቅ ሕይወቱን በሙሉ ያባከነ ሰው ሲያዩ ምን ሊሰማዎ ይችላል? ሕይወታችንን ለተፈጠረበት ዓላማ ማዋል እስካልጀመርን ድረስ በዕሳት ላይ የተጣደ የፕላስቲክ ሳህን ወይም እንደ ብርጭቆ መደሻዎች መሆናችን ነው። ህይወታችን ያለምንም እርካታ እና መሳካት ያልፋል።

እግዚአብሔር ለህይወትዎ ዓላማ እና እቅድ አለው። በምድር ላይ እንዲሰሩት የሚፈልገው ስራ አለ፣ በሰማይም ድንቅ መኖሪያ ቤትን አዘጋጅቶልዎታል። በእግዚአብሔር እቅድ ውስጥ ገብተው ለመኖር ተወልደዋል።

የእግዚአብሔር ልጅ ለመሆን ተወልደዋል

እግዚአብሔርን ደስ ለማሰኘት፣ ልጁ ለመሆን፣ በፍቅር ደስ ሊሰኙ፣ እና እርሱን ደስ ለማሰኘት እንደተፈጠሩ ተምረዋል። ስለዚህ ምንም ነገር ቢያደርጉ ከእግዚአብሔር ጋር ህብረት ከሌለዎት የህይወትዎን ዋና ዓላማ አጥተዋል።

መዝ 16:11 «የሕይወትን መንገድ ታሳየኛለህ፣ በአንተ ዘንድ የደስታ ሙላት፣ በቀኝህም የዘላለም ፍስታ አለ»።

እግዚአብሔርን በመምሰል እንዲያድጉ ተወልደዋል።

የእግዚአብሔር ልጅ ለሆኑት ለእርሱም በምድር ላይ ያለው ህይወትም ለዘላለም ህይወት የሚዘጋጁበት ትምህርት ቤት ነው። ልምምዶችም በእግዚአብሔር መንግስት ውስጥ ለሚኖርዎ ድርሻ የሚያስተምሩ ነገሮች ናቸው። አሁን የሚያጋጥሙዎት ችግሮች እና ውጣውረዶች ትዕግስትን፣ እምነትን እና መታዘዝን ሊያስተምሩዎ ነገሮች ናቸው። በመንፈሳዊ ህይወትም በሳል እንዲሆኑ እና የበለጠ የሰማዩን አባትዎን እንዲመስሉ ይረዱዎታል። እግዚአብሔር አሁንም ሆነ ወደፊት የሚጠቀምብዎ ታማኝ ሰው ያደርግዎ ዘንድ ይፍቀዱለት።

2ጢሞ 2:12 «ብንፀና ከእርሱ ጋር ደግሞ እንነግሳለን»

ከእግዚአብሔር ጋር ለመስራት ተወልደዋል።

በነበሩበት ጊዜ፣ በነበሩበት ቦታ እና በነበረዎ ማንነት የተወለዱት ለቤተሰብዎ ለአካባቢዎ፣ ለአገርዎ፣ እና ለዓለም ሁሉ በረከት እንዲሆኑ ነው። እግዚአብሔር የእርሱ አጋር በመሆን አብረው እንዲሰሩ ይፈልጋል። ሌሎችን ወደ ኢየሱስ ክርስቶስ እንዲመሩ እና በእርሱ በኩል ወደሚገኝ የተሻለ ህይወት ውስጥ እንዲመሯቸው ያግዛል።

ኤፌ 2:10 «ምክንያቱም እግዚአብሔር አስቀድሞ ያዘጋጀልንን መልካም ስራ እንድንሰራ በክርስቶስ ኢየሱስ የተፈጠርን የእግዚአብሔር እጅ ስራዎች ነን።»

የሚከተሉትን ይስሩ
<ul style="list-style-type: none"> • እግዚአብሔር ህይወት የሰጠኝ የእርሱ _____ እንድሆን፣ በእርሱ _____ እንዳድግ፣ እና ከእርሱ ጋር ተባባሪ በመሆን አብረው _____ ለመሆን ነው። <p style="text-align: center;">ራስዎን ይጠይቁ</p> <ul style="list-style-type: none"> • በእርግጥ ህይወቴ እግዚአብሔርን ያስደስታል? • መከራና ውጣ ውረዶች በህይወቴ ትዕግስትን እና መልካም ስነ ምግባርን የሚያመጡ አጋጣሚዎች ናቸው ብዬ እቀበላለሁ? • ሌሎችን ለመርዳት ማድረግ የምችለውን እያደረኩ ነው? • የምኖረው ኑሮ ሞት የሁሉ ነገር መጨረሻ እንደሆነ በማሰብ ነው ወይስ ለዘላለም ህይወት ዝግጅት ህይወቴን እየተጠቀምኩበት ነው? • ከእግዚአብሔር ጋር ህብረት በማድረግ ደስ ይለኛል? • በቤቴ እና በአካባቢዬ የእግዚአብሔርን እቅድ መከተል ጀምራለሁ?

ክፍል 2

እግዚአብሔርን የሚመስሉት እንዴት ነው?

እግዚአብሔር በአምሳሉ የተፈጠረ መንፈስ ሰጥቶታል።

እግዚአብሔር አዳምን ከምድር አፈር ስርቶ እንደሌሎች ምድራዊ ፍጡራን አይነት ተፈጥሮ ሰጠው። ይህን ምድራዊ ተፈጥሮ እርስዎም ወርሰዋል። የአዳም ውስጣዊ ህይወት፣ መንፈሱ የመጣው ከእግዚአብሔር እስትንፋስ ነው። የአዳም መንፈስ እግዚአብሔርን የሚመስል ነበር። የእርስዎም መንፈስ በብዙ መልኩ እግዚአብሔርን ይመስላል።

ይህን ጥቅስ በቃል ይያዙ።

ዘፍጥረት 1:26፤ 2:7 እግዚአብሔር «ሰውን በመልካችን ፣ በአምሳላችን እንስራ» በማለት «እግዚአብሔር አምላክ ከምድር አፈር ወስዶ ሰውን አበጀው በአፍንጫው የህይወትን እስትንፋስ እፍ አለበት ሰውም ሕያው ነፍስ ሆነ»

በውስጥ ያለው የእግዚአብሔር ምሳሌ በብዙ መንገዶች ታይቷል። ይህ ልዩ መንፈስ ከእንስሳት የተለየ ያደርግዋል። ይህን በሰው ውስጥ ያለ የእግዚአብሔር መልክ የእግዚአብሔር አምሳል ብለን እንጠራለን።

በእርስዎ ውስጥ ያለውን የእግዚአብሔርን አምሳል በሚከተሉት ነገሮች ውስጥ ማየት ይችላሉ-

- ግበረገባዊ ተፈጥሮዎ መልካሙን እና ክፉን ለመለየት ይረዳዎታል፤
- የአድናቂነት ተፈጥሮዎና ውበትን መውደድዎ፤
- የማሰብ ችሎታ ያለው ተፈጥሮዎ እውነትን ለማወቅ ያለዎ ፍላጎት፣ የማገናዘብ ችሎታዎ፣ የንግግር ችሎታዎ እና መግባባት መቻልዎ፤
- መንፈሳዊ ተፈጥሮዎ እግዚአብሔርን ለማምለክ ያለዎ ፍላጎት እና ከእርሱ ጋር ህብረት የማድረግ ችሎታዎ፤
- የፈጠራ ችሎታዎ አካባቢዎን ለማሻሻል ያለዎ ፍላጎት ሰው ወንዞችን ጠልፎ የመጠቀም፣ የኤሌክትሪክ ኃይል ማመንጨት እና የሚጠቀሙባቸውን መሳሪያዎች የመፈለግ፣ ችሎታ አለው። በሙዚቃ ውስጥ ውበትን መፍጠር፣ ስነጥበባዊ ስራዎች፣ ግጥሞች፣ ዝግጫዎች፣ ውዝዋዜዎችን ሁሉ መፍጠር ይችላል።

እነዚህ ነገሮች የሚመጡት ከእግዚአብሔር ተፈጥሮ ሲሆን ከእንስሳት ልዩ ያደርጉናል።
የእግዚአብሔር ልጅ እንዲሆኑና በህይወትዎም ልዩ ዓላማ እንዳለው ያሳዩዎታል።

የሚከተሉትን ይስሩ

እግዚአብሔር በሰዎች ውስጥ ያስቀመጠው መንፈስ የእርሱ _____ ነጸብራቅና ከ _____
የተለየን ያደርገናል።

በሰው ውስጥ የእግዚአብሔር አምሳል ውበትን በመውደዱና በ _____ ተፈጥሮው፣

በማገናዘብ ችሎታው ወይም በ _____ ተፈጥሮው፣ በመፈልሰፍ ወይም በመፍጠሩ መልካምን
እና ክፉን በሚያውቁዎ _____ ተፈጥሮው፣ እግዚአብሔርን በመፈለጉ ወይም _____
ተፈጥሮው እንመለከታለን።

እነዚህ ችሎታዎች ከሌሎች የእግዚአብሔር ፍጥረቶች የተለዩ እንደሚያደርጉዎ
መረዳት ይችላሉ። እግዚአብሔር በሰጠዎ ችሎታ ያደረጉትን አንድ ነገር እንደምሳሌ
ያስቡ። ሌላ ፍጥረት የሌለውን ብዙ ሐሳብና ኃይል ይዘዋል። ዝንጀሮ መጽሐፍ መጻፍ
አይችልም፣ አንበሳ አውሮፕላን ማብረር አይችልም። እግዚአብሔርን እንዲመስሉ
ስለሚያደርግ ስለ እያንዳንዱ ተፈጥሮዎ እግዚአብሔርን ያከመስግኑ።

ክፍል 3

እግዚአብሔርን የሚመስሉት እንዴት ነው?

ቁስ አካላዊ አካል አለዎ

እግዚአብሔር ወሰን የሌለው፣ ዘላለማዊና ሁሉን ቻይ የሆነ መንፈስ ነው። በቦታም ሆነ
በጊዜ አይወሰንም። አይሞትም። የእርስዎ መንፈስ ግን የሚኖረው ውስን አቅም ባለው፣
በአንድ ቦታ ላይ ብቻ መገኘት በሚችል እና አንድ ቀን በሚሞት አካል ውስጥ ነው።
ይሁን እንጂ ከእግዚአብሔር የተሰጠዎ ድንቅ ስጦታ ነው። አካል ስላለዎ መንፈስ ብቻ
ቢሆኑ ኖሮ ሊሰሩት የማይችሉትን ነገር ለእግዚአብሔር መስራት ይችላሉ። አካልዎ
የመንፈስዎ መኖሪያ እና እግዚአብሔር የሚጠቀምበት መቅደስ ስለሆነ ጥንቃቄ ማረጋገጥ
አለብዎ።

1ቆሮ 6:19:20 «ለመሆኑ ሰውነታችሁ በውስጣችሁ የሚኖረው የመንፈስ ቅዱስ ቤተ መቅደስ እንደሆነ አታውቁምን ስለዚህ በሰውነታችሁ እግዚአብሔርን አክብሩ።»

አንዳንድ ሰዎች ለሚያደርጓቸው መጥፎ ነገሮች በሰውነታቸው ያሳብባሉ።

በራሳቸው መልካም ለማድረግ ብለው ሰውነታቸውን ይቀጣሉ። አካልዎ በራሱ ጥሩ ወይም መጥፎም አይደለም። እርስዎ የሚጠቀሙበት መሳሪያ ነው። ምን ማድረግ እንደሚፈልጉ ይወስናሉ ሰውነትዎ ደግሞ ይፈጽመዋል። ሰውነትን ለመልካም ወይም ለክፋ፣ ለሰይጣን ወይም ለእግዚአብሔር ሊጠቀሙበት ይችላሉ።

ሮሜ 12:1 «እንግዲህ ወንድሞች ሆይ ሰውነታችሁን ቅዱስና እግዚአብሔርን ደስ የሚያሰኝ ሕይወት መስዋዕት አድርጋችሁ ታቀርቡ ዘንድ በእግዚአብሔር ርህራሄ እለምናችኋለሁ።»

ሰውነትዎን መቆጣጠርዎን እርግጠኛ ይሁኑ። ጥሩ አገልጋይ ነው፤ ነገር ግን በጣም ደካማ ጌታ ነው። አካላዊ ፍላጎቱ ህይወትዎን እንዲገዛ ከፈቀዱለት ችግር ውስጥ ይገባሉ። እንዲያውም ለአንዳንድ መጥፎ ልማዶች ተገዢ በመሆን ራስዎን ሊጎዱና ርኩሰት የሆኑ ነገሮችን በመፈጸም እግዚአብሔርን ሊያሳዝኑ ይችላሉ። የመንፈሳዊ ተፈጥሮዎን ፍላጎት ቸል በማለት የሰውነትዎን ፍላጎት ለማርካት ብቻ ከኖሩ እግዚአብሔርን የመምሰልዎ ነገር እየደበዘዘ ይሄዳል።

ሐጢአት ተፈጥሮዎን አበላሽቶታል

ሐጢአት በውስጥዎ ያለውን የእግዚአብሔር ምሳሌ አበላሽቶታል። ሰዎች የራሳቸውን ህይወት ለመምራት ሲሞክሩ እና እግዚአብሔር ያዘጋጀላቸውን ዓላማ ሲተው እየባሰባቸው ይሄዳል።

ገላቲያ 5:19 21 «የሥጋ ስራ ግልጽ ነው። ይህም ዝሙት፣ ርኩሰት፣ መዳራት፣ ጣዖትን ማምለክ፣ ሚርት፣ ጥላቻ፣ ጠብ፣ ቅናት፣ ቁጣ፣ ራስ ወዳድነት፣ መለያየት፣ አድመኝነት፣ ምቀኝነት፣ ስካር፣ ዘፋኝነት፣ እንዲሁም፣ እነዚህን የመሰለው ነው። አስቀድሜ እንዳልሁ አሁንም አስጠነቅቃችኋለሁ በእንደዚህ ሁኔታ የሚኖሩ ሁሉ የእግዚአብሔርን መንግስት አይወርሱም።»

በራስዎ ጥረት እግዚአብሔርን ደስ ማሰኘት አይችሉም

እግዚአብሔር ለእርስዎ መልካም ዓላማ ዓለው። ነገር ግን እርሱ ካላገዘዎ በስተቀር ሊከተሉት አይችሉም። ምንም ያህል በርትተው ቢሞክሩ እርሱን ደስ የሚያሰኘውን ነገር ሁልጊዜ ለማድረግ የሚያስችል ጉልበት አይኖርዎትም። እርሱ ሊለውጥዎ ያስፈልጋል።

ሮሜ 7:18-20 «በእኔ ማለትም ኃጢአተኛ በሆነው ተፈጥሮ ውስጥ ምንም በጎ ነገር እንደማይኖር አውቃለሁ በጎ የሆነውን የማድረግ ምኞት አለኝ ነገር ግን ልፈጽመው አልችልም። የማደርገው ላደርገው የምፈልገውን በጎ ነገር አይደለም ዳሩ ግን ለማድረግ የማልፈልገውን ክፉ ነገር ነው።»

እግዚአብሔርን ከመምሰል በእጅጉ የራቁ ስለሆኑ በውስጥዎ ሊታደሱ እና ሊለወጡ ይገባል።

ወደ ቤተክርስቲያን በመሄድ ወይም ጥሩ ሰው በመሆን በሚያደርጉት ጥረት ብቻ ራስዎን መለወጥ አይችሉም። የእግዚአብሔር እርዳታ ያስፈልግዎታል። ከፈቀዱለት የእርሱን ባህሪ በውስጥዎ እንደገና ይሰራ ዘንድ መንፈስ ቅዱስን ይልካል። ያን ጊዜ ብቻ ነው እርሱን ደስ ማሰኘት የሚችሉት።

የሚከተሉትን ይስሩ

እንደ እግዚአብሔር የማይመስሉባቸውን ነገሮች ሲመዝኑ ይህን ክፍል እንደገና ያንብቡ። በህይወትዎ ውስጥ እንዲኖር በማይፈልጉት ነገር ላይ ያስምሩበት።

- ሰውነታችን ከእግዚአብሔር የሆነ ድንቅ _____ ነው።
- _____ ህይወታችንን እንዲገዛ ከፈቀድንለት እግዚአብሔርን መምሰላችን እየቀነሰ ይሄዳል።
- በራስዎ ጥረት እግዚአብሔርን ደስ ማሰኘት ይችላሉን?

ክፍል 4

ምን ዓይነት ሰው መሆን ይፈልጋሉ?

አንድ ሽክላ ጥራት ያለው ወይም የሌለው ዕቃ ሊሆን ይችላል። ውጤቱ የሚወሰነው በባለቤቱ ፍላጎት እና በሽክላ ሰሪው ሙያ ነው። የሰው ተፈጥሮ ብቻውን ከተተወ

ከመጥፎነት አልፎ ወደከፋ ነገር እየባሰበት ይሄያል። በቆሻሻ ነገር የተሞላ የጥላቻ ሐሳብ እና ክፉ ተግባር የሞላበት ይሆናል። ይህን እንጂ ጥበበኛ በሆነው ሸክላ ሰሪ በእግዚአብሔር እጅ ከሆነ ግን ህይወትዎ የአስደናቂ ውበት ጠቃሚነት ምሳሌ ይሆናል።

ሮሜ 12:2 «መልካም ደስ የሚያሰኝ ፍጹም የሆነውን የእግዚአብሔርን ፈቃድ ምን እንደሆነ ፈትናችሁ ታውቁ ዘንድ በአእምሮአችሁ መታደስ ተለወጡ እንጂ ይህን አለም አትምሰሉ።»

የሚከተሉትን ይስሩ።

እግዚአብሔር ውስጥዎን እንዲያደስልዎ እና እንዲለውጥዎ ይፈልጋሉ?
በራስዎ አባባል እንዲያደርግልዎ ይጠይቁት።
ክርስቲያን ከሆኑ ደግሞ እግዚአብሔርን መምሰል ይፈልጉ ይሆናል። ይህ ከሆነ ለእርሱ ይንገሩ እና እንዲረዳዎ ይጸልዩ።

ክፍል 5

የእግዚአብሔር ልጅ መሆንዎን እንዴት ያውቃሉ?

ኢየሱስ ክርስቶስን አዳኝዎ አድርገው በሚቀበሉበት ደቂቃ ውስጥ እግዚአብሔር ልጅ አድርጎ ይቀበልዎታል። ይህን ደግሞ በሚከተሉት ሶስት መንገዶች ያሳውቃል።

- ስለዚህ በሚናገረው በቃሉ አማካኝነት
- መንፈስ ቅዱስ በውስጥዎ በሚሰጥዎ ማረጋገጫ እና ምስክርነት
- በህይወትዎ በሚታየው ለውጥ።

ሮሜ 12:1 «እንግዲህ ወንድሞች ሆይ ሰዉነታችሁን ቅዱስና እግዚአብሔርን ደስ የሚያሰኝ ሕያዉ መስዋዕት አድርጋችሁ ታቀርቡ ዘንድ በእግዚአብሔር ርህራሄ እለምናችኋለሁ»

1ዮሐ 5:10-12 «በእግዚአብሔር የሚያምን ሁሉ በልቡ ምስክር አለው...ምስክርነቱም ይህ ነው፤ እግዚአብሔር የዘላለም ሕይወት ሰጠን፤ ይህም ሕይወት ያለው በልጁ ነው።»

ሮሜ 8:16 «የእግዚአብሔር ልጆች መሆናችንን ያ መንፈስ ራሱ ከመንፈሳችን ጋር ሆኖ ይመሰክርልናል። »

ክፍል ትምህርት 3 ን ስላጠናቀቁ እንኳን ደስ አለዎ!

የክፍል ትምህርት 3ን ጥያቄዎች በዚህ መጽሐፍ መጨረሻ ገጽ ላይ ከሚገኘው የክፍል ትምህርት መከለሻ ጥያቄዎች ውስጥ መልሳቸውን ይስጡ። ከዚያም ወደ ክፍል ትምህርት 4 በመግባት ጥናትዎን ይቀጥሉ።

እግዚአብሔር አብዝቶ ይባርክዎ!